

समे – 12:25

<><><><><><>

PM-Mumbai RBI

प्रधानमंत्री नरेन्द्र मोदी होर अज्ज इक दिनै दे मुंबई दौरे पर रौंहगन। अपनी यात्रा दरान ओ भारतीय रिजर्व बैंक दे 90 ब'रे पूरे होने दे मौके पर लोआए जा'रदे समारोह च शामिल होंगन। भारतीय रिजर्व बैंक नै पैहली अप्रैल 1935 च कम्म करना शुरू कीता हा ते अज्ज एह अपने 90में ब'रे च दाखल होआ करदा ऐ। इस मौके पर लोआए जा'रदे समारोह च महाराष्ट्र दे मुख्मन्त्री एकनाथ शिंदे, उपमुख्मन्त्री देवेन्द्र फडणवीस ते अजीत पवार, बक्ख-बक्ख बैंकें दे प्रतिनिधि ते केई उद्योगपतिएं दे इस समारोह च हिस्सा लैने दा कार्यक्रम ऐ।

<><><><><><>

FM Tax

वित्त मंत्रालय नै साफ कीता ऐ जे अज्जै थमां शुरू होए दे माली ब'रे च टैक्स प्रणाली च कोई नमां बदलाव नेई कीता जा करदा ऐ। मंत्रालय नै सोशल मीडिया पर नमीं टैक्स बवस्था दे सरबंधै च दित्ती जा'रदिएं खबरें गी गलत दस्सदे होई उंदा खंडन कीता ऐ। मंत्रालय नै गलाया जे नमीं कर बवस्था मुख्म तौरा पर व्यक्तिगत करदाताएं पर लागू हुंदी ऐ। एह माली ब'रे 2023-24 थमां डिफाल्ट बवस्था ते तौरा पर पैहले गै लागू ऐ। नमीं टैक्स प्रणाली च दरां मतियां घट्ट न, पर एहदे च तनखा थमां 50 ज्हार रपे ते परोआरिक पेंशन थमां 15 ज्हार रपे दी मानक कटौती जनेह लाह शामिल नेई न। मंत्रालय नै गलाया ऐ जे कर दी नमीं बवस्था डिफाल्ट बवस्था ऐ यानि टैक्स देने आला आपुं अपनी मर्जी कन्नै नमीं जां परानी कोई इक बवस्था चुनी सकदा ऐ।

<><><><><><>

Jaishankar

विदेश मंत्री डॉ. एस.जयशंकर होरें भारत दी अध्यक्षता च जी-20 आयोजन गी "सियासी" ते "आर्थिक" क्षेत्र गी परतियै संतुलित करने दी इक बेह्तरीन मसाल करार दिंदे होई आक्खेआ ऐ जे समूलचे मुख्म जी-20 दी साढ़ी अध्यक्षता दा जश्न मिलियै मनाया। कल नमीं दिल्ली च

सभ्यता फाउंडेशन दे दिल्ली विरासत कार्यक्रम च उनें आक्खेआ जे जी-20 कार्यक्रम केई मायने च सियासी ते आर्थिक पुनर्संतुलन दी इक टकोहदी मसाल रेहा, जित्थें दुनिया गी चलाने आले, दुनिया गी प्रभावत करने आले ते दुनिया पर हावी होने आले किश मुल्खें दे बजाए, एहदा दायरा काफी व्यापक होई गोआ ऐ। एहदे च साफ तौरा पर भारत दी भूमका गी इक टकोहदी पंछान थहोई। विदेश मंत्री होरें आक्खेआ जे आर्थिक ते सियासी क्षेत्र गी परतियै संतुलित करने दे कन्नोकन्नी हुन जी-20 दा मंच सांस्कृतिक पुनर्संतुलन पर केन्द्रित होई चुके दा ऐ ते इस करियै साढे लेई हुन इब्बी बड़ा जरूरी ऐ जे अस अपने विरसे, अपनी सभ्यता, अपनी संस्कृति, रैहन सैहन, आस्था ते मानताएं गी बी सामनै रखचै।

<><><><><><>

Migrant Voters

राहत ते आबादकारी मैहकमा जम्मू कश्मीर च बक्ख-बक्ख थाहरें पर कश्मीरी विस्थापतें लेई खास जागरूकता शिविरें दा सरिस्ता करा'रदा ऐ। इस दरान विस्थापतें गी मतदान सरबंधी बक्ख-बक्ख स्कीमें बारे जानकार बनाया जाग। मौके पर गै एम फार्म ते फोरम 12सी अटैस्ट कीता जाग। आकाशवाणी जम्मू संवाददाता दी रिपोर्ट मूजब पैह्ला नेहा शिविर विस्थापित कैप नगरोटा च 3 थमां 7 अप्रैल बश्कार कीता जाग। इससै चाल्ली दा शिविर 4 थमां 7 अप्रैल 2024 दरान पुरखू कैप स्थित शिव मंदी च लग्गोग। इससै चाल्ली मुट्ठी आले माइग्रेंट कैप च 8 थमां 10 अप्रैल तगर शिविर लाया जाग। उधमपुर दे शारिका माता मंदर च बी इक विशेष शिविर 8 थमां 10 अप्रैल गी लग्गोग। बोहड़ी दे संजीवनी शारदा केन्द्र च 10 थमां 13 ते दुर्गा नगर च 13 थमां 14 अप्रैल गी शिविर लाया जाग।

<><><><><><>

General Police Observer

लोकतांत्रिक प्रक्रिया च हिस्सेदारी गी बधाने आली सरगर्म पैहले दे इक हिस्से दे तौरा पर उधमपुर संसदीय हल्के दे सामान्य अबजर्वर धीरज कुमार ते पुलस अबजर्वर दलजीत सिंह होरें जसरोटा ते हीरानगर विधानसभा हल्के दे कंडी बैल्ट ते सरहदी इलाकें च पैहली बारी वोट पाने आले मतदाताएं कन्नै गल्लबात कीती। इत्थें पैहले गेड़ दरान 19 अप्रैल गी मतदान होना ऐ। दौनें अफसरें राष्ट्र दे तानेबाने गी होर बी तगड़ा करने च हर वोट दी महत्त्वै आली

भूमका पर जोर पाया। मगरा अबजर्वरें हीरानगर ते जसरोटा विधानसभा हल्के च संवेदनशील मतदान केन्द्र दा दौरा लाया।

<><><><><><>

DEO Kathua

कठुआ दे जिला चुनां अधिकारी डॉ. राकेश मिन्हास होरें औं दे लोकसभा चुनाएं च 701 मतदान केन्द्रें पर तैनाती लेई चुनावी अमले दी ताल आली दूई प्रक्रिया दी प्रधानता कीती। इस पूरी प्रक्रिया गी डीसी दफतर दे कांफ्रेंस हाल च सब्बने सरबंधत धड़ें दी मजूदगी च तोड़ चाढ़ेआ गोआ। इस दरान चुनां आयोग दिएं हिदायतें दी पूरी सख्ती नै पालमा जकीनी बनाई गई।

<><><><><><>

ADC Kishtwar

किश्तवाड़ दे एडीसी पवन कोतवाल जेहड़े विधानसभा हल्का 49 किश्तवाड़ दे रिटर्निंग अफसर बी ऐन, होरें कल उधमपुर-डोडा-कठुआ लोकसभा क्षेत्र दे ब्लाक ठाठरी च नेकें मतदान केन्द्रें दा व्यापक निरीक्षण कीता। श्री कोतवाल होरें मतदान केन्द्रें च मुहैया करोआई जाने आलिएं घट्टोघट्ट सहूलतें दी बी समीक्षा कीती। चुनावी प्रक्रिया च दिव्यांगें ते बुर्जगें वोटरें दी शमूलियत गी जकीनी बनाने ताई मतदान केन्द्रें पर उंदी सखाल दे महत्वै पर जोर पाया गोआ।

<><><><><><>

IPL

जंदी रातीं आइपीएल दे 13में मैच च दिल्ली कैपिटल्स नै चेन्नई किंग्स गी 20एं रंजें कन्नै हराई दित्ता। अज्ज मुंबई दे वानखेडे स्टेडियम च मुंबई इंडियन्स दा मकाबला राजस्थान रॉयल्स कन्नै होग, मैच संजा साढ़े 7 बजे कन्नै शुरू होग।

<><><><><><>